

Fransanın bütün addımları fiasko ilə nəticələnib

Paris müstəqil dövlətlərin suveren hüquqlarına hörmətlə yanaşmalıdır

"Fransanın Azərbaycanla qarşı davamlı qərəzli siyasəti, son illər diqqət çəkən məsələlərdən biridir. Bu ölkənin dənizaşırı ərazilər naziri Manuel Vallsın Azərbaycanı Fransaya qarşı hibrid müharibə aparmaqda və dənizaşırı ərazilərdə müstəqillik tərəfdarlarını dəstəkləməkdə ittiham etməsi çoxsaylı suallar doğurur".



Bu sözləri "Azərbaycan" qəzetinə Milli Məclisin deputatı Kamran Bayramov deyib. Deputat bildirib ki, bu cür açıqlamalar, hər şeydən əvvəl Azərbaycanın suverenliyi və xarici siyasətinə qarşı olan təzyiqləri bir daha ortaya qoyur. Bütün bunlar Azərbaycana qarşı aparılan nifrət kampaniyasının

davamlı olduğunu göstərir. Fransanın ermənipərəst mövqeyini açıq şəkildə ortaya qoyduğu birinci hal deyil. Vətən müharibəsinin elə ilk günlərində Fransa Prezidentinin "Azərbaycan Dağlıq Qarabağı fəth etmək istəyir və biz buna icazə vermərik", - deyərək, beynəlxalq hüquqa zidd olan bəyanat verməsini yaxşı xatırlayırıq.

K.Bayramov qeyd edib ki, Azərbaycan bugün dünyada müstəmləkəçiliyə qarşı mübarizə aparan əsas dövlətlərdən biridir: "Artıq bir neçə ildir ki, ölkəmiz neokolonializmə qarşı mübarizəni əsas prioritetlərdən biri elan edib. Ölkəmiz daim beynəlxalq müstəvidə atdığı hər bir addımla sübut edib ki, müstəmləkəçiliyin, siyasi, iqtisadi, mədəni istismarın hər cür təzahürünə qarşıdır və dünyanın harasında baş verməsindən asılı olmayaraq, bu cür neqativ halların aradan qaldırılmasına çalışır. Rəsmi Bakı Qarabağda işğala son qoyduqdan sonra müstəmləkəçilik siyasəti ilə bağlı prinsiplər ortaya qoyub, beynəlxalq tədbirlərə evsahibliyi edib. Məhz Bakıdan başlayan beynəlxalq təşəbbüs, daha dəqiq desək, neokolonializmə qarşı Bakı Təşəbbüs Qrupunun fəaliyyət göstərdiyi müddətdə müstəmləkə altındakı xalqların problemlərini gündəmə gətirir".

Deputat bildirib ki, Fransanın neokolonial siyasətinə qarşı Azərbaycanın liderliyi ilə başlanan mübarizə Parisdə olduqca ağırlı şəkildə qəbul olunur. Buna qarşı çıxmaq məqsədilə Fransanın atdığı bütün addımları fiaskoya uğrayıb. Azərbaycan isə Fransanın müstəmləkə ərazilərində törətdiyi cinayətlərin müvafiq hüquqi qiymətini almasında, koloniya zülmü altında yaşayanların öz azadlığına qovuşması istiqamətində fəaliyyətini davam etdirməkdə qətiyyətlidir. Azərbaycan XİN-in Fransaya cavab olaraq verdiyi bəyanatlar, ölkəmizin öz xarici siyasətində müstəqil və sərbəst bir mövqe tutduğunu və heç bir xarici müdaxiləyə yer verməyəcəyini bir daha nümayiş etdirir. Xarici İşlər Nazirliyinin mətbuat katibi Ayxan Hacızadə Fransanın dənizaşırı ərazilər naziri Manuel Vallsın "BFMTV"-yə müsahibəsi zamanı ölkəmiz əleyhinə səsləndirdiyi əsassız iddialara münasibət bildirərək qeyd edib ki, Fransa tərəfinin dənizaşırı ərazilərdəki uğursuz siyasətini, kolonializm keçmişini davam etdirmək söylərini ört-basdır etmək üçün ölkəmizi ittiham edərək təkrar-təkrar səsləndirdiyi əsassız iddialarını qətiyyətlə rədd edirik. Fransanın kolonial siyasətini təbliğ edən və bu ölkənin "3 okean və 5 qitədə" mövcud olduğunu iddia edən Manuel Vallsın Azərbaycana qarşı növbəti dəfə səsləndirdiyi cəfəng iddialar, Fransanın həmin xalqlar arasında dayaqlarını itirməsi ilə barışmadığının növbəti təzahüründən başqa bir şey deyil. "Ölkəsini "nadir güc" kimi qələmə verən nazir Manuel Valls səsləndirdiyi ziddiyyətli fikirlərin Fransanın dənizaşırı ərazilərində baş verən zorakılıq aktları, müstəqillik tələb edən xalqların hərəkətlərinin boğulması faktları qarşısında nə qədər zəif arqumentlər olduğunu özü də etiraf edir. Nazir Manuel Vallsın fikirləri, Fransanın öz "strateji maraqları" naminə fikir azadlığını, müstəqillik kimi anlayışları qurban verməyə hazır olduğunu nümayiş etdirməsi, əslində, bu ölkənin ikili standartlarla yanaşmasından xəbər verir. Rəsmi Parisdən ölkəmizə qarşı apardığı əsassız qarayaxma kampaniyasını dayandırmağı tələb edirik", - deyərək deputat əlavə edib.

K.Bayramov qeyd edib ki, Fransa beynəlxalq aləmdə müstəqil dövlətlərin suveren hüquqlarına hörmətlə yanaşmalıdır. Azərbaycan Fransanın müstəmləkəsi altında saxladığı xalqların hüquqlarını pozmasını, müstəqillik tələb edənləri həbs etməsini, öldürməsini beynəlxalq səviyyədə ifşa etməkdədir. Fransanın müstəmləkəçiliyinə qarşı üsyanlar həmişə olub və indi də davam edir. Təsəffüf deyil ki, Bakı Təşəbbüs Qrupunun tədbirlərinə müstəmləkə altında olan Afrika ölkələrinin təmsilçiləri aktiv surətdə qatılır və Fransanın orada etdiklərini sərt formada tənqid atəşinə tuturlar.

Əsmər QARDAŞXANOVA,
"Azərbaycan"